

## ಕೇಂದ್ರ ಸರ್ಕಾರದ ಸುದ್ದಿಗಳು

### 1. ಅತಿಕ್ರಮಣದ ಕಾಲ ಮುಗಿತು

ಅತಿಕ್ರಮಣದ ಕಾಲ ಮುಗಿದುಹೋಗಿದೆ. ಇನ್ನೇನಿದ್ದರೂ ಅಭಿವೃದ್ಧಿಯ ಕಾಲ. ಈ ಹಿಂದೆ ಅತಿಕ್ರಮಣ ಶಕ್ತಿಗಳು ಒಂದೋ ಸೋತು ಹೋಗಿವೆ ಅಥವಾ ಹೆದರಿ ಓಡಿ ಹೋಗಿವೆ ಎಂದು ಭಾರತದ ಭೂ ಭಾಗಗಳನ್ನು ಕಬಳಿಸಲು ಗಡಿಯಲ್ಲಿ ತಂಟೆ ತೆಗೆದಿರುವ ಚೀನಾಕ್ಕೆ ಪ್ರಧಾನಿ ನರೇಂದ್ರ ಮೋದಿ ನೇರಾನೇರ ಕಠೋರ ಸಂದೇಶ ರವಾನಿಸಿದ್ದಾರೆ. ಲಡಾಖ್‌ನ ಪ್ರತಿ ಮೂಲೆ, ಪ್ರತಿ ಶಿಲೆ, ಪ್ರತಿ ನದಿ, ಸಣ್ಣ ಕಲ್ಲುಗಳಿಗೂ ತಾನು ಭಾರತದ ಅವಿಭಾಜ್ಯ ಅಂಗ ಎಂಬುದು ಗೊತ್ತಿದೆ ಎನ್ನುವ ಮೂಲಕ ದೇಶದ ಒಂದಿಂಚೂ ಜಾಗ ಚೀನಾಕ್ಕೆ ಸಿಗುವುದಿಲ್ಲ ಎಂದು ಸ್ಪಷ್ಟ ಸಂದೇಶ ರವಾನಿಸಿದ್ದಾರೆ.

ಲಡಾಖ್‌ನಲ್ಲಿರುವ ಗಡಿಯಲ್ಲಿನ 11 ಸಾವಿರ ಆಡಿ ಎತ್ತರದ ಪ್ರದೇಶ ನೀಮುಗೆ ಭೇಟಿ ನೀಡಿ ಯೋಧರನ್ನು ಉದ್ದೇಶಿಸಿ ಮಾತನಾಡಿದ ಮೋದಿ ಅವರು ಇಡೀ ವಿಶ್ವವೇ ಈಗ ಅಭಿವೃದ್ಧಿಯ ಹಾದಿಗೆ ಬಂದಿದೆ. ಕಳೆದ ಶತಮಾನವನ್ನು ಅತಿಕ್ರಮಣ ಮಾಡುವ ಶಕ್ತಿಗಳು ಒಂದೋ ಸೋತಿವೆ, ಇಲ್ಲ ಇತಿಹಾಸದಲ್ಲಿ ಮರೆತುಹೋಗಿವೆ. ಅತಿಕ್ರಮಣ ಮನಸ್ಥಿತಿಯುಳ್ಳವರು ತಮ್ಮ ದಾರಿ ಬದಲಿಸಿಕೊಳ್ಳಬೇಕು ಇಲ್ಲವಾದರೆ ನಾಶವಾಗಿ ಹೋಗುತ್ತಾರೆ ಎಂದು 26 ನಿಮಿಷಗಳ ಭಾಷಣದಲ್ಲಿ ಮೋದಿ ಗುಡುಗಿದರು. ಇದು ಅಭಿವೃದ್ಧಿಯ ಕಾಲ ಅಭಿವೃದ್ಧಿಯೇ ಭವಿಷ್ಯ, ಮನುಕುಲವನ್ನೇ ಸಂಕಷ್ಟಕ್ಕೆ ದೂಡಿದ ಅತಿಕ್ರಮಣದ ಅವಧಿ ಮುಗಿದಿದೆ ಎಂದು ಹೇಳಿದರು.

ಶಾಂತಿ, ಪ್ರಗತಿಯನ್ನು ಹಾಳು ಮಾಡಲು ಯತ್ನಿಸುವ ಯಾರಿಗೇ ಆಗಲಿ ಭಾರತ ಎಂದಿಗೂ ತಕ್ಕ ಪ್ರತ್ಯುತ್ತರ ನೀಡುತ್ತಲೇ ಬಂದಿದೆ. ಭಾರತ ಶಾಂತಿ ಹಾಗೂ ಸ್ನೇಹಪರತೆಗೆ ಬದ್ಧವಾಗಿದೆ, ಆದರೆ ಶಾಂತಿಗೆ ಸಂಬಂಧಿಸಿದ ಭಾರತದ ಬದ್ಧತೆಯನ್ನು ದೌರ್ಬಲ್ಯ ಎಂದು ಭಾವಿಸಬಾರದು ಎಂದು ಚೀನಾಕ್ಕೆ ಕುಟುಕಿದರು.

ಭಾರತ ಇಂದು ಬಲಿಷ್ಠವಾಗುತ್ತಿದೆ. ಅದು ನೌಕಾ ಸಾಮರ್ಥ್ಯವೇ ಇರಬಹುದು. ವಾಯುಬಲ, ಬಾಹ್ಯಕಾಶ ಶಕ್ತಿಯೇ ಇರಬಹುದು ನಮ್ಮ ಸೇನೆಯೇ ನಮ್ಮ ಶಕ್ತಿ. ಶಸ್ತ್ರಾಸ್ತ್ರಗಳ ಅಧುನೀಕರಣ, ಮೂಲ ಸೌಕರ್ಯ ಮೇಲ್ದರ್ಜೆಗೇರಿಸುತ್ತಿರುವುದರಿಂದ ದೇಶದ ರಕ್ಷಣಾ ಸಾಮರ್ಥ್ಯ ಹೆಚ್ಚಾಗಿದೆ ಎಂದು ಹೇಳಿದರು.

ಆಧಾರ:ಕನ್ನಡ ಪ್ರಭ, ದಿನಾಂಕ:04.07.2020